

شیخ الحدیث حضرت مولانا سید غلام نبی شاہ صاحب رحمۃ اللہ علیہ

مفتی غلام مصطفیٰ رفیق

رفیق شعبہ مجلس دعوت و تحقیق و استاذ جامعہ

مؤرخہ ۳ جولائی ۲۰۲۱ء مطابق ۲۲ ذی القعدہ ۱۴۴۲ھ کو ملک کے نامور عالم دین، ہزاروں علماء و مشائخ کے استاذ و مربی، جمعیت علمائے اسلام مانسہرہ کے سرپرست اعلیٰ، جامعہ عربیہ سراج العلوم جبوڑی و جامعہ سید احمد شہید ٹھا کرہ مانسہرہ کے بانی و مہتمم، یادگار اسلاف، معتمد اکابر، شیخ الحدیث حضرت مولانا سید غلام نبی شاہ صاحب رحمۃ اللہ علیہ اس فانی دنیا سے رحلت فرما گئے۔

حضرت شاہ صاحب خاندان سادات سے تعلق رکھتے تھے، ۱۹۳۶ء میں بٹل کے قریب ایک گاؤں ”کھن“ میں آپ کی ولادت ہوئی، مختلف اداروں میں دینی تعلیم حاصل کرنے کے بعد آپ نے ۱۹۶۳ء دورہ حدیث جامعہ صدیقیہ گوجرانوالہ سے کیا۔ آپ کے مشہور اساتذہ میں مولانا رسول خان ہزاروی، مولانا قاضی شمس الدین، مولانا قاضی عصمت اللہ، شیخ القرآن مولانا غلام اللہ خان، مولانا سرفراز خان صفدر رحمۃ اللہ علیہ شامل ہیں۔ آپ کے استاذ مولانا رسول خان ہزاروی رحمۃ اللہ علیہ اور مولانا قاضی شمس الدین رحمۃ اللہ علیہ دارالعلوم دیوبند میں بھی مدرس رہے ہیں۔ آخر الذکر کو علامہ محمد انور شاہ کشمیری اور شیخ الاسلام مولانا شبیر احمد عثمانی رحمہما اللہ سے شرف تلمذ حاصل تھا۔ حضرت قاضی صاحب سے ہمارے بہت سارے اکابرین نے کسب فیض فرمایا ہے۔ حضرت شاہ صاحب نے کتب احادیث حضرت قاضی شمس الدین رحمۃ اللہ علیہ سے اور قرآن کریم کی تفسیر مولانا غلام اللہ خان رحمۃ اللہ علیہ سے پڑھی۔ فاتحہ فراغ پڑھنے کے بعد حضرت شاہ صاحب نے کسی شہر یا معروف مقام میں امامت و خطابت یا تدریس کی بجائے اپنی محنتوں کا محور ایک ایسے دیہاتی علاقے کو بنایا، جو ہر اعتبار سے انتہائی پسماندہ تھا، علاقائی رسوم و رواج کا وہاں غلبہ تھا، مزاجاً لوگوں میں سختی پائی جاتی تھی۔ یہ پہاڑی علاقہ جبوڑی تھا، جو مانسہرہ شہر سے تقریباً چالیس

حالانکہ وہ (کفار) دوسرے کے گناہوں کا کچھ بھی بار نہیں اٹھائیں گے، یہ سراسر جھوٹے لوگ ہیں۔ (قرآن کریم)

کلومیٹر دور واقع ہے۔ یہاں پہاڑوں کے بیچوں بیچ آپ نے ۱۹۶۴ء میں ایک ادارے کی بنیاد رکھی، دینی تعلیم اور نمازوں کے بعد درس قرآن و حدیث کا سلسلہ شروع فرمایا۔ آپ کی محنت نے اس علاقے ہی کا نہیں، بلکہ ہزارہ ڈویژن کا رخ بدل دیا، لوگوں کو رسوم و رواج کی پابندی کی بجائے دین اور سنتوں کا پابند بنادیا، دینی شعور بیدار کیا، دینی تعلیمات سے لوگوں کو آگاہ کیا، اور جلد ہی اس فردِ واحد کی محنت نے اس ادارے کو ”جامعہ عربیہ سراج العلوم“ کے نام سے علمی دنیا میں متعارف کروادیا۔ ابتدائی درجات سے اس ادارے کا آغاز ہوا اور دورہ حدیث تک جا پہنچا۔ یہاں ”قال الله و قال الرسول“ کی صدائیں بلند ہوئیں، اور ایک نہایت ہی پسماندہ بستی میں علمی دنیا آباد ہو گئی۔ یہاں آپ نے ایک وسیع لائبریری بھی قائم کی، جس میں تفسیر، حدیث، فقہ سمیت دیگر موضوعات کی ہزاروں کتابوں کا ذخیرہ بڑی محنت سے آپ نے جمع فرمایا۔ یہ لائبریری آج بھی موجود ہے۔ شہر سے دور اس پہاڑی علاقے میں حضرت شاہ صاحبؒ کی اس محنت کو سراہتے ہوئے بہت سے علماء و مشائخ، اکابرین اُمت کی تشریف آوری شروع ہوئی، جن میں حافظ الحدیث مولانا عبداللہ درخوasti، شیخ القرآن مولانا غلام اللہ خان، مولانا غلام غوث ہزاروی، مفکر اسلام مولانا مفتی محمود، خواجہ خواجگان خواجہ خان محمد، مولانا سرفراز خان صفدر، مولانا ڈاکٹر حبیب اللہ مختار شہید، مولانا ڈاکٹر عبدالرزاق اسکندر، مفتی نظام الدین شامزی شہید رحمہم اللہ شامل ہیں۔ آپ کا یہ ادارہ ہزارہ ڈویژن میں دینی تعلیم و تربیت کے لحاظ سے نمایاں اور ممتاز مقام رکھتا ہے، ساتھ ساتھ یہ ادارہ لوگوں کے مسائل و تنازعات کے حل کے لیے بھی بنیادی مرکز ہے۔ ہم بچپن سے سنتے اور دیکھتے چلے آئے ہیں کہ دور دراز کے علاقوں میں اگر کہیں کوئی تنازع کھڑا ہوتا تو شرعی حل اور تصفیہ کے لیے لوگ میلوں سفر کر کے جامعہ عربیہ سراج العلوم جوڑی حاضر ہوتے اور اپنے معاملات شریعت کے مطابق حل کرواتے۔

۱۹۶۴ء کے بعد اٹھنے والی دینی تحریکات میں اس ادارے اور حضرت شاہ صاحبؒ کا بنیادی کردار رہا ہے، ان تحریکات میں ہزارہ کی سطح پر مرکزی کردار ادا کرنے کی پاداش میں حضرت شاہ صاحبؒ چند ماہ ہری پور جیل میں اپنے اکابر کے ساتھ قید بھی رہے۔ ہزارہ میں بہت سے فتنوں کی راہ بھی آپ نے مسدود کی، قادیانیت نے اس علاقے میں اپنے پنچے گاڑنے شروع کیے اور ”ڈاڈر“ کے مقام پر ان کا اثر و رسوخ بڑھنے لگا تو ان کے قلع قمع کے لیے حضرت شاہ صاحبؒ بذات خود اپنے ادارے کے افراد، طلبہ سمیت بسیں بھر کر وہاں پہنچ گئے اور ان کا ایسا صفایا کیا کہ یہ فتنہ ہمیشہ ہمیشہ کے لیے وہاں سے ختم ہو گیا، وہاں کے مسلمان ان کے شکار بننے سے محفوظ رہے، اور الحمد للہ آج تک اس خطے میں ان کا نام و نشان موجود نہیں۔ اس واقعہ کی دلچسپ روئیداد گزشتہ سال ایک ملاقات میں حضرت شاہ

صاحبؒ کی زبانی ہمیں سننے کی سعادت حاصل ہوئی۔

اسی طرح ایک اور فتنے کی سرکوبی کی تفصیل میں حضرت شاہ صاحبؒ نے ایک عجیب واقعہ یہ بھی سنایا کہ اس فتنے کی روک تھام کے لیے بطور برکت کے میں محدث العصر حضرت مولانا محمد یوسف بنوریؒ کی جانب سے تحفہ دی گئی چادر کو اپنے کندھے پر ڈال کر نکلا تھا اور اس تحفے کا پس منظر یہ تھا کہ مانسہرہ میں ایک جلسے میں حضرت بنوریؒ مدعو تھے، اور ان کا آخری خطاب تھا، حضرت شاہ صاحبؒ بھی جلسے کے مقررین میں شامل تھے، حضرت شاہ صاحبؒ کا بیان جاری تھا کہ اتنے میں حضرت بنوریؒ تشریف لائے، اور کچھ دیر حضرت بنوریؒ نے حضرت شاہ صاحبؒ کا بیان سنا، بعد ازاں بطور انعام کے حضرت بنوریؒ نے اپنی چادر اُتار کر حضرت شاہ صاحبؒ کو دے دی۔ حضرت بنوریؒ سے عقیدت کا یہ عالم تھا کہ ان کا ذکر جب بھی فرماتے تو آبدیدہ ہو جاتے۔ حضرت بنوریؒ کی اس نشانی کو ہمیشہ حضرت شاہ صاحبؒ نے سنبھال کر رکھا، اور فرماتے تھے کہ مشکل اوقات میں، میں یہ چادر اپنے کندھے پر ڈال کر نکلتا ہوں، اللہ تعالیٰ کا میاں بی نصیب فرمادیتے ہیں۔

اللہ تعالیٰ نے آپ کو علمی اعتبار سے اونچا مقام عطا فرمایا تھا، علوم و فنون میں بڑی مہارت رکھتے تھے، اور آخری وقت تک آپ کا حافظہ کمال کا تھا۔ آپ کی مجلس، علمی و روحانی خانقاہ کا منظر پیش کرتی تھی۔ پیرانہ سالی کے باوجود فنون کا استحضار تھا۔ ہمیں جب بھی آپ سے ملاقات کا شرف ملا، آپ کی علمی گفتگو سننے کا موقع میسر آتا رہا، جس کی کچھ تفصیل بندہ نے اپنے ایک مضمون بہ عنوان: ”ساعتے باولی کامل“، شائع شدہ ماہنامہ بینات بابت ماہ ذوالقعدة ۱۴۳۸ھ میں بھی لکھی ہے۔

حضرت شاہ صاحبؒ نے ساری زندگی دین کی خدمت میں گزاری، اس راہ میں آپ نے بڑی مشقتیں اور پریشانیاں بھی اٹھائیں، مخالفتوں کا سامنا کرنا پڑا، لیکن عزم و ہمت پر کاربند رہے۔ طلبہ کرام سے آپ کی محبت دیدنی تھی، اور طلبہ بھی آپ پر جان نچھاور کرتے تھے۔ عوامی حلقوں میں آپ ”شاہ صاحب“ اور طلبہ کے ہاں ”باباجی“ کے لقب سے مشہور تھے۔ آپ کے صاحبزادے مولانا شاہ عبدالقادر مدظلہ کا بیان ہے کہ جامعہ عربیہ سراج العلوم میں ایک طویل زمانے تک باورچی خانے کا نظام نہیں تھا، ہماری والدہ (حضرت شاہ صاحب کی اہلیہ مرحومہ) تمام طلبہ کے لیے خود اپنے ہاتھوں سے صبح و شام روٹیاں بنایا کرتی تھیں۔ اس طرح محنت و استقامت سے آپ نے اس ادارے کو پروان چڑھایا۔ اکتوبر ۲۰۰۵ء کے زلزلہ میں آپ کے اس ادارے کو شدید نقصان پہنچا، جس کے بعد آپ نے مانسہرہ شہر کے قریب ٹھاکرہ میں اپنے ادارے کی ایک شاخ ”جامعہ سید احمد شہید“ کو اپنا علمی مرکز بنایا اور طلبہ سمیت وہاں منتقل ہوئے، اور ساتھ ساتھ اس کے قریب معمولی فاصلے پر چنار روڈ مانسہرہ

میں ایک اور عظیم الشان خوبصورت مسجد اور مدرسہ کی داغ بیل ڈالی، اور اس کا نام اپنے قدیم اور محبوب ادارے جامعہ عربیہ سراج العلوم جبوڑی کے نام پر ”جامعہ عربیہ سراج العلوم“ رکھا۔

چند سالوں سے آپ کی رہائش بھی اسی تیسرے ادارے میں تھی، یہاں منتقل ہو جانے کے باوجود آپ کے دل میں آپ کے قدیم ادارے کی محبت اتنی رچی بسی تھی کہ ہر جمعہ بڑے اہتمام سے نماز جمعہ کی امامت و خطابت کے لیے مانسہرہ سے جبوڑی تشریف لے جاتے اور وہاں جامعہ عربیہ سراج العلوم میں خود جمعہ کا بیان بھی فرماتے، خطبہ دیتے اور امامت فرماتے۔ آپ کی اقتداء میں نماز جمعہ کی ادائیگی کے لیے دور دراز کے علاقوں اور دیہاتوں سے افراد کھنچے چلے آتے تھے، بیان کے آغاز سے قبل ہی مسجد کا احاطہ تقریباً بھر جاتا تھا۔ انتہائی کمزوری کے باوجود خطبہ عصا کے سہارے کھڑے ہو کر ارشاد فرماتے، اور نماز بھی کھڑے ہو کر پڑھاتے۔ چند سال قبل ہمیں وہاں جمعہ کی نماز پڑھنے کا موقع ملا، نماز کے بعد شاہ صاحبؒ سے ملاقات ہوئی، اس موقع پر ایک صاحب آئے، سلام کیا اور کہنے لگے کہ حیدر آباد سندھ سے آپ سے ملاقات اور دعا کے لیے حاضر ہوا ہوں، مجھ سے قبل میرے والد آپ کی خدمت میں آیا کرتے تھے، ان کا انتقال ہو چکا ہے، اب میں حاضر ہوا ہوں۔ یہ اللہ تعالیٰ کی جانب سے اپنے مقبول بندوں کے ساتھ خاص معاملہ ہوتا ہے کہ ان کی محبوبیت لوگوں کے دلوں میں بٹھا دیتے ہیں، پھر یہ اولیاء اللہ گوشہ گمنامی میں ہوں، دیہات میں ہوں، کسی پہاڑ کی چوٹی پر بسیرا کر رہے ہوں، لوگ دیوانہ وار اُن کے قدموں میں حاضری کو سعادت سمجھتے ہیں۔

علاقائی ماحول اور لوگوں کی نفسیات سے بھی آپ خوب آگاہ تھے، اور جمعہ کے بیان میں بطور خاص ان باتوں کو بیان فرماتے جو معاشرتی اصلاح پر مشتمل ہوا کرتی تھیں۔ عموماً دیہاتوں میں عورتوں کو وراثت میں حصہ دینا ضروری نہیں سمجھا جاتا، حضرت شاہ صاحبؒ اس موضوع پر کھل کر اظہار فرماتے، اور لوگوں کو اس نا انصافی اور ظلم سے آگاہ کرتے، عورتوں کو وراثتی حصہ دینے کا حکم فرماتے۔ دیہاتی ماحول کی سختی کی وجہ سے باہمی ناچاقیاں معاشرے میں پھیلی ہوتی ہیں، یہ بھی آپ کے بیانات کا خاص موضوع ہوا کرتا تھا، صلہ رحمی کی خوب تاکید فرماتے، اس سلسلہ کی احادیث بیان فرماتے، اور سنن ترمذی میں حضرت عبداللہ بن عمروؓ سے منقول یہ روایت: ”اِزْخَمُوا مَنْ فِي الْأَرْضِ يَوْحَكُمْ مَنْ فِي السَّمَاءِ“ بڑی کثرت سے ذکر کرتے اور یوں ترجمہ کرتے کہ: ”لوگو! زمین والوں پر، اللہ کی مخلوق پر، رحم کرو، عرش والا (اور اپنی شہادت کی انگلی آسمان کی جانب اٹھاتے) تم پر رحم کرے گا۔“ اس موقع پر آپ حضور اکرم ﷺ کی شانِ رحیمی ذکر کرتے، اور بیان کے آخر میں بڑے ترنم کے ساتھ الطاف حسین حالیؒ کا مشہور زمانہ مندرجہ ذیل نعتیہ کلام پڑھتے تھے:

وہ نبیوں میں رحمت لقب پانے والا
مرادیں غریبوں کی برلا نے والا
مصیبت میں غیروں کے کام آنے والا
وہ اپنے پرانے کا غم کھانے والا
فقیروں کا ملجا ضعیفوں کا ماوی
یتیموں کا والی غلاموں کا مولا
اُتر کر حرا سے سوئے قوم آیا
اور اک نسخہ کیمیا ساتھ لایا
عقیدہ ختم نبوت بھی اپنے بیانات اور جلسوں میں اہتمام سے بیان فرماتے، اور جذب میں
آ کر خود ہی ”ختم نبوت زندہ باد“ کا نعرہ لگواتے، اور یہ شعر مخصوص انداز میں دُہراتے:

حق پہ ثابت قدم رہ، باطل کا شیدائی نہ بن
اگر تجھے ایمان پیارا ہے تو مرزائی نہ بن
بچپن کی پیدائش اور ان کی تربیت اور ان پر خرچ بھی آپ کی تقریر کا جزء تھا، لوگوں کو
سمجھاتے کہ بیٹیاں رحمت ہوا کرتی ہیں، انہیں بوجھ مت سمجھا کرو، ایک ملاقات میں بندہ سے سوال کیا
کہ اولاد ہے؟ بندہ نے جواب دیا کہ جی ہاں! الحمد للہ، فرمانے لگے کہ بیٹی ہے یا بیٹا؟ میں نے بتایا کہ
پہلی اولاد الحمد للہ بیٹی ہے، اس پر بڑے خوش ہوئے، اور فرمانے لگے: جس کے ہاں پہلی اولاد بیٹی کی
صورت میں ہو وہ انسان بھی سعادت مند اور وہ گھر اللہ کی رحمت کا مستحق ہوتا ہے، پھر فرمایا کہ دیکھیں!
قرآن کریم میں اللہ تعالیٰ نے ارشاد فرمایا ہے: ”لِلّٰهِ مُلْكُ السَّمٰوٰتِ وَالْاَرْضِ يَخْلُقُ مَا يَشَآءُ
يَهْبِ لِمَنْ يَّشَآءُ اِنَاثًا وَّ يَهْبِ لِمَنْ يَّشَآءُ الذُّكُوْرَ“ کہ اللہ تعالیٰ ہی کی ہے سلطنت آسمان اور زمین
کی، وہ جو چاہتا ہے پیدا کرتا ہے، جس کو چاہتا ہے بیٹیاں عطا فرماتا ہے اور جس کو چاہتا ہے بیٹا عطا فرماتا
ہے۔ اس آیت کریمہ میں اللہ تعالیٰ نے اولاد کی دین میں بیٹی کا ذکر مقدم فرمایا ہے، اور بیٹے کا ذکر مؤخر
فرمایا ہے، بیٹی کا ذکر میں مقدم ہونا اس کی فضیلت کی دلیل ہے۔ یہی ارشاد تفسیر قرطبی میں علامہ
قرطبی رحمۃ اللہ علیہ نے حضرت واثلہ بن اسقع رضی اللہ عنہ کے حوالے سے نقل فرمایا ہے، جس کی عبارت یہ ہے:

”وقال واثلة بن الأسقع: إن من يمن المرأة تبكیرها بالأنثی قبل الذکر،
وذلك أن الله تعالى قال: ”يَهْبِ لِمَنْ يَّشَآءُ اِنَاثًا وَّ يَهْبِ لِمَنْ يَّشَآءُ الذُّكُوْرَ“ فبدأ
بالإناث.“
(تفسیر القرطبی، ج: ۱۶، ص: ۴۸، ط: دار الکتب المصریۃ، قاہرہ)

حضرت شاہ صاحب اپنے اکابر و اسلاف کی فکر پر سختی سے کاربند رہے، اکابر کے منہج سے کسی بھی
طرح کا انحراف انہیں گوارا نہیں تھا، کسی بھی معاملے میں غیر ضروری سختی اور تشدد کے روادار نہیں تھے، ان
کے دروازے ہر خاص و عام کے لیے کھلے رہتے تھے، جس طرح ہمارے استاذ مکرم، شیخ المشائخ حضرت
مولانا ڈاکٹر عبدالرزاق اسکندر رحمۃ اللہ علیہ کی خدمت میں حاضری کو علماء، صلحاء، اور عوام اپنی لیے سعادت سمجھتی
تھی، اسی طرح حضرت شاہ صاحب کے ہاں حاضری کو اپنے اور پرانے، مذہبی و سیاسی قیادت، علماء

تم لوگ اللہ تعالیٰ کو چھوڑ کر محض بتوں کو پوج رہے ہو اور (اس کے متعلق) جھوٹی باتیں تراشتے ہو۔ (قرآن کریم)

وصلحاء، دینی جماعتوں کے قائدین و عہدیداران سبھی اپنی سعادت سمجھتے تھے، اور شاہ صاحبؒ کی محبتیں اور شفقتیں سمیٹنے اور ان کی دعائیں حاصل کرنے کے لیے ان کے آستانے پر حاضر ہوا کرتے تھے۔

آپ نے ”ملفوظات اکابر“ کے نام سے ایک گلدستہ تیار کیا، جس میں اکابرین اُمت کے ملفوظات جمع فرمائے، آنے والے مہمانوں کو بڑے اہتمام سے یہ گلدستہ پیش فرماتے تھے، نیز ”قرآن کریم پر طائرانہ نگاہ“ کے نام سے سورہ فاتحہ سے سورہ اعراف تک قرآنی سورتوں کے مضامین کا مختصر بیان بھی مرتب فرمایا۔ اس کے علاوہ صحیح بخاری سمیت دیگر کتب پر بھی انہوں نے علمی کام کیا، لیکن تاحال یہ مسودہ کی صورت میں ہے، اللہ کرے کہ ان کا یہ علمی کام طبع ہو کر دنیا کے سامنے آ سکے۔

اللہ تعالیٰ نے آپ کو نیک صالح اولاد سے نوازا، آپ کی پہلی اہلیہ مرحومہ سے آپ کے دو صاحبزادے ہیں، ایک مولانا شاہ عبدالقادر، اور دوسرے مولانا شاہ عبدالعزیز، دونوں صاحبزادے جامعہ اشرفیہ لاہور سے فارغ التحصیل ہیں۔ ثانی الذکر معروف خطیب تھے، اندرون و بیرون ملک بڑے اہتمام سے انہیں دینی اجتماعات میں مدعو کیا جاتا تھا، ۱۲/۱۲ اپریل ۲۰۲۰ء کو ان کا انتقال ہو گیا، ان کے انتقال سے حضرت شاہ صاحبؒ بہت مغموم و رنجیدہ تھے، ہم جب مولانا عبدالعزیزؒ کے انتقال کے بعد تعزیت کے لیے حاضر ہوئے تو حضرت شاہ صاحبؒ کی آنکھوں سے آنسوؤں کا سیل رواں جاری ہو گیا، بہت دیر بعد معمولی گفتگو کی اور فرمایا کہ: میرا سرمایہ مجھ سے جدا ہو گیا۔ بلاشبہ نیک صالح اولاد انسان کے لیے دنیا و آخرت کا حقیقی سرمایہ ہے۔ دوسرے صاحبزادے مولانا شاہ عبدالقادر مدظلہ آپ کے اداروں کے منتظم ہیں۔ پہلی اہلیہ سے دو بیٹیاں آپ کے پسماندگان میں شامل ہیں، دوسری اہلیہ سے بھی آپ نے ایک صاحبزادہ اور تین صاحبزادیاں لواحقین میں چھوڑی ہیں۔

اسلاف کا صحبت یافتہ، اسلام کا سچا داعی و سپاہی، محنتوں و مشقتوں کا خوگر، محبتوں اور شفقتوں کا پیکر، ختم نبوت کا یہ سچا عاشق، علم و عمل کا یہ آفتاب و ماہتاب بروز ہفتہ ۳ جولائی ۲۰۲۱ء مطابق ۲۲ ذوالقعدہ ۱۴۴۲ھ کو ہمیشہ کے لیے ہم سے جدا ہو گیا۔ اگلے روز ٹھاکرہ اسٹیڈیم مانسہرہ میں آپ کے جنازے کی نماز ادا کی گئی، جس میں خلق خدا اُٹھ آئی۔ وفاق المدارس کی صوبائی قیادت سمیت، سیاسی و مذہبی راہنما، اور عوام کے جم غفیر نے آپ کے جنازے کی نماز پڑھی، اور چنار روڈ پر واقع آپ کے ادارے میں قبرستان کے لیے مختص جگہ میں آپ کی تدفین عمل میں آئی۔

اللہ تعالیٰ حضرت شاہ صاحبؒ کی دینی خدمات کو اپنی بارگاہ میں قبول فرمائے، ان کے قائم کردہ دینی اداروں کو ترقیات سے نوازے اور ان کے لیے صدقہ جاریہ بنائے، آمین۔

